

नईदुनिया



# एफआईएच महिला हाकी नेशंस कप 2025-26 : भारत ने चिली को 6-0 से रौंदकर फाइनल में बनाई जगह

**आकलैंड**  
**भारतीय महिला हाकी टीम ने शानदार प्रदर्शन जारी रखते हुए एफआईएच महिला हाकी नेशंस कप न्यूजीलैंड 2025-26 के सेमीफाइनल में शनिवार को चिली को एकतरफा मुकाबले में 6-0 से हराकर लगातार चौथी जीत दर्ज की और फाइनल में प्रवेश कर लिया।**

भारतीय टीम को इस शानदार जीत में नवनीत कौर और दीपिका ने दो-दो गोल दागे, जबकि नेहा और ऋतुजा दादासो पिसाल ने एक-एक गोल किया। कप्तान सलीमा टेटे को उनके बेहतरीन आलराउंड प्रदर्शन के लिए प्लेयर आफ द मैच चुना गया।  
 भारत अब फाइनल में अमेरिका और मेज़बान न्यूजीलैंड के बीच होने वाले दूसरे सेमीफाइनल की विजेता टीम से भिड़ेगा।  
 भारत ने मुकाबले की शुरुआत से ही गेंद पर नियंत्रण बनाए रखा और छठे मिनट में मिले पहले पेनल्टी कानर को गोल में बदलते हुए बढ़त हासिल की। नवनीत कौर ने सटीक शाट लगाकर भारत को 1-0 की बढ़त दिलाई।  
 13वें मिनट में कप्तान सलीमा टेटे ने बाएं फ्लैंक से शानदार मूव बनाते हुए गेंद नवनीत तक पहुंचाई और उन्होंने अपना दूसरा गोल दागकर भारत की बढ़त दोगुनी कर दी।  
 इसके बाद दीपिका ने लगातार दो पेनल्टी कानर को गोल में बदलते हुए 14वें और 18वें मिनट में गोल दागे और भारत ने पहले हाफ में ही 4-0 की मजबूत बढ़त बना ली।  
 दीपिका के इन दो गोलों के साथ टूर्नामेंट में उनके कुल गोलों की संख्या छह हो गई और वह शीर्ष गोल स्कोरर बन गईं।

दूसरे हाफ में भी भारतीय टीम ने आक्रामक खेल जारी रखा। नेहा ने 32वें मिनट में पेनल्टी कानर को गोल में बदलकर स्कोर 5-0 किया। इसके बाद ऋतुजा दादासो पिसाल ने 39वें मिनट में ओपन प्ले से शानदार रिवर्स हिट लगाकर भारत का छठा गोल दाग दिया। अंतिम क्वार्टर में चिली ने कुछ मौके बनाए, लेकिन भारतीय गोलकीपर सविता ने बेहतरीन बचाव करते हुए विपक्षी टीम को कोई गोल नहीं करने दिया। भारत ने अंत तक अपना दबदबा बनाए रखा और 6-0 की बड़ी जीत के साथ खिताबी मुकाबले में जगह कब्ज़ा कर ली।

## न्यूज़ ब्रीफ

**आईएसएएसएफ जूनियर विश्व चैंपियनशिप : समीर, रोहित ने दिलाया स्वर्ण, भारत ने दूसरे दिन जीते पांच पदक**

सुहल (जर्मनी)। भारतीय निशानेबाजों ने आईएसएएसएफ जूनियर विश्व चैंपियनशिप 2026 में शानदार प्रदर्शन जारी रखते हुए दूसरे दिन शुक्रवार को कुल पांच पदक अपने नाम किए। इस प्रदर्शन के साथ भारत ने दो दिन में कुल आठ पदक (4 स्वर्ण, 1 रजत और 3 कांस्य) हासिल कर पदक तालिका में शीर्ष स्थान बरकरार रखा। भारत के लिए समीर ने 25 मीटर रेपिड फायर पिस्टल जूनियर पुरुष वर्ग में स्वर्ण पदक जीता। उन्होंने फाइनल में शानदार संयम दिखाते हुए 28 हिट्स के साथ पहला स्थान हासिल किया। वहीं 50 मीटर राइफल थ्री पोजिशन जूनियर पुरुष वर्ग में रोहित कन्यान ने बेहतरीन प्रदर्शन करते हुए भारत को दूसरा स्वर्ण पदक दिलाया और भारतीय अभियान को और मजबूत किया। महिला वर्ग में प्राची गायकवाड़ ने 50 मीटर राइफल थ्री पोजिशन जूनियर महिला स्पर्धा में 354.7 अंक के साथ रजत पदक जीतकर भारत की झोली में एक और सफलता जोड़ी। टीम स्पर्धाओं में भी भारतीय निशानेबाजों ने दमदार प्रदर्शन किया। 50 मीटर राइफल थ्री पोजिशन जूनियर पुरुष टीम स्पर्धा में रोहित कन्यान, वेदांत नितिन वाघमारे और हितेश श्रीनिवासन की तिकड़ी ने कांस्य पदक जीता। इसके अलावा 25 मीटर रेपिड फायर पिस्टल जूनियर पुरुष टीम स्पर्धा में समीर, अभिनव चौधरी और साहिल चौधरी ने कांस्य पदक हासिल कर भारत के पदकों की संख्या बढ़ाई। लगातार दूसरे दिन शानदार प्रदर्शन के दम पर भारतीय दल ने चैंपियनशिप में अपनी मजबूत दावेदारी पेश की है और व्यक्तिगत व टीम दोनों वर्गों में प्रभावशाली शुरुआत की है।

## फीफा विश्व कप 2026 : मोरक्को ने स्काटलैंड को 1-0 से हराया

फाबसबोरो। फीफा विश्व कप 2026 में मोरक्को ने शानदार प्रदर्शन करते हुए शुक्रवार को स्काटलैंड को 1-0 से हराकर टूर्नामेंट में अपनी पहली जीत दर्ज की और नाकआउट चरण की ओर मजबूत कदम बढ़ाया। मुकाबले का एकमात्र गोल इमराल्ड साइबारी ने मैच शुरू होने के केवल 71 सेकंड बाद दागा, जो अब तक इस विश्व कप का सबसे तेज गोल बन गया है। मोरक्को के लिए यह जीत बेहद अहम रही। टीम अब दो मैचों में चार अंक लेकर ग्रुप-सी में मजबूत स्थिति में पहुंच गई है और अंतिम-32 में जगह बनाने के करीब है। 25 वर्षीय इमराल्ड साइबारी ने पिछले मुकाबले में ब्राजील के खिलाफ भी गोल किया था। इस बार उन्होंने शुरुआती मिनट में मिले मौके को शानदार तरीके से गोल में बदलकर स्काटलैंड को शुरुआती झटका दिया। बताया जा रहा है कि साइबारी जन्म ही नीदरलैंड्स क्लब पीएसवी आइंडहोवन से जर्मनी के क्लब बार्नम्युनिख में बड़ी राशि पर स्थानांतरण कर सकते हैं। मोरक्को ने पूरे मैच में बेहतर नियंत्रण बनाए रखा और कई मौके बनाए, लेकिन टीम बढत को बड़ा अंतर नहीं दे सकी। पहले हाफ में बिलाल एल खन्नुस एक अच्छा मौका गंवा बैठे। दूसरे हाफ में भी मोरक्को ने दबाव बनाए रखा। 50वें मिनट में साइबारी का एक और प्रयास क्रॉसबार से टकरा गया। इसके कुछ देर बाद स्काटलैंड के गोलकीपर एंगस गन ने शानदार बचाव करते हुए टीम को दूसरा गोल खाने से बचाया। स्काटलैंड की टीम पूरे मुकाबले में आक्रामक खेल नहीं दिखा सकी और मोरक्को के गोलकीपर यासीन बूनू को ज्यादा चुनौती नहीं दे पाई। रयान क्रिस्टी और स्काट मैकटोमिने ने अंत में प्रयास जरूर किए, लेकिन बराबरी का गोल नहीं मिल सका।

## दोहा डायमंड लीग 2026 में चौथे स्थान पर रहे नीरज, राष्ट्रमंडल खेलों के लिए किया त्वालिफार्ई

दोहा। भारतीय भाला फेंक खिलाड़ी नीरज चोपड़ा ने लगभग आठ महीने बाद प्रतियोगी वापसी करते हुए शुक्रवार रात दोहा डायमंड लीग 2026 में चौथा स्थान हासिल किया। हालांकि वह पदक से चूक गए, लेकिन उन्होंने राष्ट्रमंडल खेल 2026 के लिए निर्धारित क्वालिफिकेशन मार्क पार कर लिया। 28 वर्षीय नीरज पीठ की चोट के कारण लंबे समय से मैदान से बाहर थे। प्रतियोगिता में उनका पहला प्रयास फाउल रहा, लेकिन इसके बाद उन्होंने लय हासिल की और तीसरे प्रयास में 85.69 मीटर भाला फेंककर तीसरे स्थान पर पहुंच गए। इसके बाद चौथे प्रयास में उन्होंने 83.45 मीटर का श्रे किया। अंतिम चरण में जगह बनाने के लिए उन्हें पांचवें प्रयास में 86 मीटर से अधिक दूरी हासिल करनी थी, लेकिन उनका यह प्रयास भी फाउल हो गया और वह चौथे स्थान पर खिसक गए। हालांकि नीरज अपनी वापसी को यादगार जीत में नहीं बदल सके, लेकिन उनका सर्वश्रेष्ठ प्रदर्शन 85.69 मीटर राष्ट्रमंडल खेल 2026 के क्वालिफिकेशन मानक 82.61 मीटर से बेहतर रहा प्रतियोगिता का खिताब श्रीलंका के रुमेश थरगा पथिरागे ने 88.68 मीटर के श्रे के साथ जीता। उन्होंने हाल ही में रोम डायमंड लीग में 92.62 मीटर का शानदार प्रदर्शन किया था।

# फीफा विश्व कप 2026 : कुन्हा के दो गोल से ब्राजील ने हैती को 3-0 से हराया, नाकआउट की राह आसान

**फिलाडेल्फिया**  
 पांच बार की विश्व चैंपियन ब्राजील ने फीफा विश्व कप 2026 के ग्रुप-सी मुकाबले में शनिवार को हैती को 3-0 से हराकर टूर्नामेंट में अपनी पहली जीत दर्ज की। इस जीत के साथ ब्राजील ने नाकआउट चरण की ओर मजबूत कदम बढ़ाया, जबकि हैती विश्व कप से बाहर होने वाली पहली टीम बन गई।  
 ब्राजील की जीत के नायक रहे मैथियस कुन्हा, जिन्होंने विश्व कप में अपने पहले दो गोल दागे। वहीं विनिसियस जूनियर ने एक गोल करने के साथ दोनों गोल में सहायता भी की।  
 मोरक्को के खिलाफ पहले मैच में 1-1 की निराशाजनक बराबरी के बाद ब्राजील इस मुकाबले में कहीं अधिक आक्रामक और संतुलित नजर आया।  
 ब्राजील को पहला गोल 23वें मिनट में मिला। विनिसियस जूनियर ने बाएं छोर से अंदर आते हुए शाट लगाया जिसे हैती के गोलकीपर ने रोकने की कोशिश की, लेकिन गेंद पूरी तरह नियंत्रण में नहीं रह सकी। इसी मौके का फायदा उठाते हुए मैथियस कुन्हा ने गेंद को गोल में पहुंचाकर ब्राजील को बढ़त दिला दी।  
 36वें मिनट में ब्राजील ने अपनी बढ़त दोगुनी कर दी। हैती की गलती के बाद तेज पलटवार में विनिसियस जूनियर ने शानदार पास दिया, जिस पर मैथियस कुन्हा ने सटीक फिनिश करते हुए अपना दूसरा गोल दाग दिया।  
 पहले हाफ के अतिरिक्त समय में विनिसियस जूनियर ने भी अपना नाम स्कोरशीट में दर्ज कराया। उन्होंने लुकुकास पाकेता के लंबे पास पर शानदार नियंत्रण दिखाते हुए गेंद को गोलकीपर के पार पहुंचा दिया।  
 हालांकि ब्राजील को एक झटका भी लगा जब विंगर राफिन्या दूसरे गोल के कुछ देर बाद चोटिल होकर मैदान से बाहर चले गए। उनकी चोट की गंभीरता पर अभी आधिकारिक जानकारी सामने नहीं आई है।  
 दूसरे हाफ में हैती ने संघर्ष जारी रखा और एक मौके पर रिकार्डो अडे के हेडर को ब्राजील के गोलकीपर एलिसन ने शानदार बचाव करते हुए गोल में जाने से रोका। इस जीत के साथ ब्राजील के दो मैचों में चार अंक हो गए और वह गोल अंतर के आधार पर ग्रुप-सी में शीर्ष स्थान पर पहुंच गया। दूसरी ओर, हैती लगातार दूसरी हार के बाद विश्व कप से बाहर हो गया।



## फीफा विश्व कप 2026 : अमेरिका ने आस्ट्रेलिया को 2-0 से हराकर अंतिम-32 में बनाई जगह

सिएटल। सह-मेज़बान अमेरिका ने फीफा विश्व कप 2026 के ग्रुप-डी मुकाबले में शुक्रवार को आस्ट्रेलिया को 2-0 से हराकर लगातार दूसरी जीत दर्ज की और एक मैच शेष रहते हुए नाकआउट चरण (अंतिम-32) में अपनी जगह पक्की कर ली। अमेरिका ने मुकाबले की शुरुआत से ही आक्रामक खेल दिखाया और 11वें मिनट में बढ़त हासिल कर ली। अमेरिकी खिलाड़ी फोलारिन बालोगुन ने शानदार दौड़ लगाते हुए गेंद को आस्ट्रेलियाई रक्षा पंक्ति के बीच पहुंचाया, जिसे रोकने के प्रयास में आस्ट्रेलिया के डिफेंडर कैम्पबेन बर्गस ने गलती से गेंद अपने ही गोल में पहुंचा दी। पहला गोल खाने के बाद आस्ट्रेलिया वापसी की कोशिश करता रहा, लेकिन अमेरिकी टीम ने दबाव बनाए रखा। पहले हाफ के अंत से ठीक पहले अमेरिका ने अपनी बढ़त दोगुनी कर दी। एलेक्स फ्रीमैन ने नजदीक से हेडर लगाकर गेंद को जाल में पहुंचाया। शुरुआत में इस गोल को आफसाइड करार दिया गया, लेकिन वीडियो सहायक रेफरी (वीएआर) की समीक्षा के बाद गोल को मान्यता दे दी गई। इसके बाद स्ट्रेडियम में मौजूद अमेरिकी समर्थकों में जश्न का माहौल बन गया। इस जीत के साथ अमेरिका के दो मैचों में छह अंक हो गए और टीम ग्रुप से बाहर होने के खतरे से पूरी तरह बाहर निकलकर अंतिम-32 में पहुंच गई।



## महिला टी20 विश्व कप 2026 : उलटफेर से बची न्यूजीलैंड की टीम आयरलैंड को 4 रन से हराया



**साउथम्पटन**  
 महिला टी20 विश्व कप 2026 में मौजूदा चैंपियन न्यूजीलैंड ने शुक्रवार देर रात बेहद रोमांचक मुकाबले में आयरलैंड को 4 रन से हराकर टूर्नामेंट में अपनी पहली जीत दर्ज की। लगातार दो हार के बाद दबाव में उतरी न्यूजीलैंड टीम अंत तक संघर्ष करती रही और मुश्किल मुकाबले में दो अहम अंक हासिल कर प्रतियोगिता में अपनी उम्मीदें कायम रखीं। 141 रन के लक्ष्य का पीछा करने उतरी आयरलैंड की शुरुआत अच्छी नहीं रही, लेकिन कप्तान गैबी लुईस और आर्ला प्रेंडरगास्ट ने शानदार बल्लेबाजी करते हुए मैच को न्यूजीलैंड के हाथों से लगभग छीन लिया। दोनों ने दूसरे विकेट के लिए 95 गेंदों में 110 रन जोड़कर टीम को जीत की दहलीज तक पहुंचा दिया।  
 आर्ला प्रेंडरगास्ट ने गेंद और बल्ले दोनों से शानदार प्रदर्शन करते हुए पहले 2 विकेट लिए और फिर 53 गेंदों पर 59 रन बनाए। वहीं कप्तान गैबी लुईस ने 53 गेंदों में 58 रन की महत्वपूर्ण पारी खेली। एक समय आयरलैंड को अंतिम चार ओवर में 34 रन चाहिए थे और उसके नौ विकेट शेष थे। लेकिन यहीं से न्यूजीलैंड ने वापसी की। जेस केंर और कप्तान अमेलिया केर ने दबाव बनाया। अमेलिया ने 18वें ओवर में दो विकेट लेकर मुकाबले का रुख बदल दिया। अखिरी ओवर में आयरलैंड को 15 रन चाहिए थे। कप्तान अमेलिया केर ने अनुभवी सूजी बेट्स को गेंद सौंपी। सूजी ने शानदार संयम दिखाते हुए बल्लेबाजों को बड़े शाट नहीं लगाने दिए और मुकाबला न्यूजीलैंड के पक्ष में कर दिया। आयरलैंड अंतिम गेंद पर 6 रन नहीं बना सकी और जीत से सिर्फ चार रन दूर रह गईं। इससे पहले न्यूजीलैंड की शुरुआत बेहद खराब रही और टीम सिर्फ 10 रन पर 3 विकेट गंवा बैठी। आर्ला प्रेंडरगास्ट और कारा मरे ने शुरुआती झटके दिए। इसके बाद ब्रुक हालिडे और इज़्बी शार्प ने उपयोगी पारियां खेलते हुए टीम को सम्मानजनक स्कोर तक पहुंचाया। इज़्बी शार्प ने 28 गेंदों में 36 रन बनाए, जबकि ब्रुक हालिडे ने 34 रन की अहम पारी खेली।

## संराश का आलराउंड' कहर; छक्के से दिलाई रायल निमाड़ को रोमांचक जीत



**इंदौर।** मध्य प्रदेश प्रीमियर लीग 2026 में शुक्रवार को होलकर स्ट्रेडियम में रोमांच की पराकाष्ठा देखने को मिली। कप्तान संराश जैन के शानदार हरफनमौला प्रदर्शन (4 विकेट और नाबाद 39 रन) की बदौलत रायल निमाड़ इंग्लिस ने बुंदेलखंड बुल्स को 4 विकेट से हराकर प्लेआफ की दावेदारी को और मजबूत कर लिया। टास जीतकर पहले गेंदबाजी करने का संराश जैन का फैसला टीम के लिए सही साबित हुआ। रायल निमाड़ के गेंदबाजों ने अनुशासित प्रदर्शन करते हुए बुंदेलखंड बुल्स को 19.4 ओवर में 166 रन पर समेट दिया। बुंदेलखंड की ओर से कप्तान अश्विषेक अरुण कुमार पाटक ने 13 गेंदों में 31 रन की तूफानी पारी खेली, जिसमें पांच छक्के शामिल थे। शिवांग कुमार ने 18 गेंदों में 31 रन बनाए, जबकि पार्थ गोस्वामी (25) और अनंत दुबे (21) ने उपयोगी योगदान दिया। रायल निमाड़ की ओर से कप्तान संराश जैन ने गेंद से शानदार प्रदर्शन करते हुए 4 ओवर में 28 रन देकर चार विकेट झटकें। वहीं परेश मंडल ने भी प्रभावी गेंदबाजी करते हुए 3.4 ओवर में 31 रन देकर चार बल्लेबाजों को पवेलियन भेजा। 167 रन के लक्ष्य का पीछ करते हुए रायल निमाड़ की शुरुआत खराब रही और टीम ने 38 रन के भीतर तीन विकेट गंवा दिए। दबाव के समय शिवांग चतुर्वेदी ने 16 गेंदों में 30 रन की तेजतर्रार पारी खेली।

# फीफा विश्वकप में दिग्गजों को टक्कर दे रहे युवा खिलाड़ी



**कैलिफोर्निया**  
 फीफा विश्वकप में इस बार शामिल 48 टीमों में उम्रदराज और युवा दोनों ही तरह के खिलाड़ी शामिल हैं। जहां 40 साल की उम्र के अर्जेंटीना के स्टार खिलाड़ी लियोनल मैसी और 41 पुर्तगाल के क्रिस्टियानो रोनाल्डो व 40 साल के क्रोएशिया के लुका मोड्रिक सहित कई टीमों के दिग्गज खिलाड़ी उतरे हैं। वहीं इनसे आधी उम्र के उभरते हुए फुटबलर इन्हें टक्कर देते हुए दिख रहे हैं। वहीं सेनेगल के 18 साल के फारवर्ड इब्राहिम एमबाए ने टूर्नामेंट के अपने पहले ही मैच में गोल दागकर अपने स्टार बनने के संकेत दिए हैं। इसके अलावा स्पेन के 19 साल के होने जा रहे लामिन यामाल सबसे होनहार खिलाड़ियों में से एक के रूप में उभरकर सामने आये हैं। मांसपेशियों में खिंचाव के बाद वापसी करते हुए उन्हें पक वर्ड के साथ ड्रा मैच में स्थानापन खिलाड़ी के रूप में मैदान पर उतारा गया था। इस विश्व कप में खेलने वाले सबसे कम उम्र के खिलाड़ी मैक्सिको के 17 वर्षीय मिडफील्डर गिलबर्टो मोरा हैं, जिन्होंने दक्षिण अफ्रीका पर 2-0 की जीत के दूसरे हाफ में मैदान पर उतरकर अपने अच्छे प्रदर्शन से घरेलू दर्शकों की प्रशंसा बढोरी। सेनेगल के फारवर्ड इब्राहिम एमबाए ने पहली बार विश्व कप में खेलते हुए शानदार प्रदर्शन किया; फ्रांस में जन्मे इब्राहिम एमबाए ने फ्रांस के खिलाफ 75वें मिनट में मैदान पर आकर एक महत्वपूर्ण गोल दागा। मोरक्को के 18 वर्षीय अय्यूब बोआदी ने

# टी20 महिला विश्व कप में अब भारतीय टीम को दक्षिण अफ्रीका और आस्ट्रेलिया से मिलेगी चुनौती

**लंदन**  
**आईसीसी महिला टी20 विश्व कप 2026 में भारतीय टीम की शुरुआत बेहद अच्छी रही है और उसने अपने शुरुआती दोनो ही मैच जीते हैं। भारतीय टीम ने पहले मैच में पाकिस्तान और दूसरे में नीदरलैंड्स को आसानी से हराया है। इन दोनों ही मुकाबलों में मिली जीत से भारतीय टीम खिताब की प्रबल दावेदार बन गयी है हालांकि उसकी राह इतनी भी आसान नहीं है।**

भारतीय टीम को अब दक्षिण अफ्रीका और आस्ट्रेलिया जैसी मजबूत टीमों से खेलना है। इसके अलावा उसे बांग्लादेश से भी खेलना है। ऐसे में उसे इन मैचों में पूरी तैयारी और दृढ़ता के साथ मैदान पर उतरना होगा। पहले दोनो ही मैच जीतकर भारतीय टीम अभी अंक तालिका में नंबर एक पर है। भारत के अलावा, आस्ट्रेलिया ने भी अपने शुरुआती दो मैच जीते हैं और उसके भी 4 अंक हैं, हालांकि बेहतर नेट रन रेट के चलते भारतीय टीम शीर्ष पर है। वहीं, दक्षिण अफ्रीका ने पाकिस्तान के खिलाफ एक मैच जीतकर और आस्ट्रेलिया से हारकर अपनी स्थिति बनाए रखी है। ग्रुप-ए से सेमीफाइनल के लिए ये तीनों टीमों - भारत, आस्ट्रेलिया और दक्षिण अफ्रीका - ही सबसे प्रबल

दावेदार मानी जा रही हैं। ऐसे में, भारतीय टीम के लिए सेमीफाइनल तक का सफर अब निर्णायक और चुनौतीपूर्ण होने वाला है। भारत के ये तीन महत्वपूर्ण मुकाबले 21 जून को दक्षिण अफ्रीका, 25 जून को बांग्लादेश और 28 जून को आस्ट्रेलिया से होने वाले हैं। सेमीफाइनल में जगह पक्की करने के लिए टीम इंडिया को इन तीन मैचों में से कम से कम दो में जीत हासिल करना अनिवार्य होगा। यदि भारतीय टीम ऐसा करने में असफल रहती है और सिर्फ एक मैच जीत पाती है, तो उसकी मुश्किलें काफी बढ़ सकती हैं और उसे सेमीफाइनल में प्रवेश के लिए अन्य टीमों के मैचों के परिणामों पर निर्भर रहना पड़ सकता है। आंकड़ों पर गौर करें तो, टी20 विश्व कप में आस्ट्रेलिया की टीम भारत पर भारी पड़ी है, जहां वह हेड-टू-हेड रिकार्ड में 5-2 से आगे है। हालांकि, दक्षिण अफ्रीका और बांग्लादेश के खिलाफ भारतीय टीम का प्रदर्शन और रिकार्ड अच्छा रहा है जो टीम के लिए एक सकारात्मक पहलू है।

